

**കോവിഡ് ബാധിച്ച് മരിച്ച പട്ടികജാതിയിൽപ്പെട്ടവരുടെ ആശ്രിതർക്കായി
വായ്പ പദ്ധതികൾ**

16 (*496) ശ്രീ. വി. ശശി:

ശ്രീ. ഇ. കെ. വിജയൻ:

ശ്രീമതി സി. കെ. ആശ:

ശ്രീ. മുഹമ്മദ് മുഹസിൻ: താഴെ കാണുന്ന ചോദ്യങ്ങൾക്ക് പട്ടികജാതി-പട്ടികവർഗ്ഗ, പിന്നാക്ക വിഭാഗക്ഷേമ-ദേവസ്വം വകുപ്പുമന്ത്രി (ശ്രീ. കെ. രാധാകൃഷ്ണൻ) സദയം മറുപടി നൽകുമോ:

(എ) കോവിഡ് ബാധിച്ച് മരിച്ച പട്ടികജാതിയിൽപ്പെട്ടവരുടെ ആശ്രിതർക്കായി കേരള സംസ്ഥാന പട്ടികജാതി പട്ടികവർഗ്ഗ വികസന കോർപ്പറേഷൻ പ്രത്യേക വായ്പ പദ്ധതി തയ്യാറാക്കിയിട്ടുണ്ടോ; വിശദമാക്കാമോ?

ഉണ്ട്. കോവിഡ് ബാധിച്ച് മരിച്ചതും കുടുംബത്തിന്റെ പ്രധാന വരുമാനദായകനുമായിരുന്ന പട്ടികജാതിയിൽപ്പെട്ട (18-നും 60-നും മധ്യേ പ്രായമുള്ളവരുടെ) കുടുംബത്തിന്റെ പുനർജീവനത്തിനായി SMILE എന്ന പേരിലുള്ള ഒരു വായ്പ പദ്ധതി ആവിഷ്കരിച്ചതായി ദേശീയ പട്ടികജാതി ധനകാര്യ വികസന കോർപ്പറേഷൻ (NSFDC) വിവിധ സംസ്ഥാനങ്ങളിലെ ചാനലൈസിംഗ് ഏജൻസികളുമായി നടത്തിയ വീഡിയോ കോൺഫറൻസിൽ വ്യക്തമാക്കിയിരുന്നു. പ്രസ്തുത പദ്ധതി നിർദ്ദേശം അന്തിമ അനുമതിക്കായി NSFDC ഭരണസമിതിയുടെ പരിഗണനയിലാണ്. കോവിഡ് ബാധിച്ച് മരിച്ച പട്ടികജാതിയിൽപ്പെട്ട വ്യക്തിയുടെ കുടുംബത്തിലെ ഏറ്റവും അടുത്ത ആശ്രിതന് SMILE പദ്ധതി പ്രകാരം സ്വയംതൊഴിൽ ചെയ്യുന്നതിനായി പരമാവധി 5 ലക്ഷം രൂപ വരെ വായ്പ തുക അനുവദിക്കും. അനുവദിക്കുന്ന തുകയുടെ 20% അഥവാ 1 ലക്ഷം രൂപ ഇതിൽ ഏതാണ് കുറവ് അത് സബ്സിഡിയായും അനുവദിക്കുന്നതാണ്.

(ബി) പ്രസ്തുത വായ്പ പദ്ധതിയിൽ സ്വയംതൊഴിൽ സംരംഭങ്ങൾ ആരംഭിക്കുന്നതിന് അനുവദിക്കുന്ന വായ്പയ്ക്ക് സബ്സിഡി ലഭ്യമാണോ; വിശദമാക്കാമോ?

SMILE പദ്ധതിപ്രകാരം ഒരു വ്യക്തിക്ക് അനുവദിക്കുന്ന വായ്പ തുകയുടെ 20% അഥവാ 1 ലക്ഷം രൂപ ഇതിൽ ഏതാണ് കുറവ് അത് കേന്ദ്ര സാമൂഹ്യനീതി ശാക്തീകരണ മന്ത്രാലയം മുഖേന NSFDC സബ്സിഡി ആയി അനുവദിക്കുന്നതാണ്.

(സി) വായ്പ പദ്ധതിക്കായി ദേശീയ പട്ടികജാതി ധനകാര്യ വികസന കോർപ്പറേഷൻ അർഹതാ മാനദണ്ഡങ്ങൾ നിശ്ചയിച്ചിട്ടുണ്ടോ; വിശദമാക്കാമോ?

ഉണ്ട്. വായ്പ പദ്ധതിക്കായി ദേശീയ പട്ടികജാതി ധനകാര്യ വികസന കോർപ്പറേഷൻ നിശ്ചയിച്ചിട്ടുള്ള മാനദണ്ഡങ്ങൾ ചുവടെ ചേർക്കുന്നു.

1. അപേക്ഷകർ പട്ടികജാതിയിൽപ്പെട്ടവരായിരിക്കണം.
2. അപേക്ഷകൻ കോവിഡുമൂലം മരിച്ച വ്യക്തിയുടെ ഏറ്റവും അടുത്ത ആശ്രിതൻ ആയിരിക്കണം.
3. കോവിഡുമൂലം മരിച്ച വ്യക്തിയുടെ പ്രായം 18-നും 60 വയസ്സിനും ഇടയിലായിരുന്നിരിക്കണം.
4. ഒരു കുടുംബത്തിൽ കോവിഡുമൂലം മരണം സംഭവിച്ച വ്യക്തി ആ കുടുംബത്തിന്റെ പ്രധാന വരുമാന സമ്പാദകനായിരുന്നിരിക്കണം.
5. മരണം സംഭവിച്ചത് കോവിഡുമൂലമാണെന്ന് തെളിയിക്കുന്നതിന് ആധികാരികമായ രേഖ അപേക്ഷകൻ ഹാജരാക്കേണ്ടതാണ്.
6. അപേക്ഷകന്റെ കുടുംബ വാർഷിക വരുമാനം 3 ലക്ഷം രൂപയിൽ അധികരിക്കാൻ പാടില്ല.

(ഡി) സംസ്ഥാന പട്ടികജാതി/പട്ടികവർഗ്ഗ വികസന കോർപ്പറേഷന്റെ പ്രവർത്തനങ്ങൾ വിപുലീകരിക്കുന്നതിന് നടപടികൾ സ്വീകരിക്കുമോ; വിശദമാക്കാമോ?

സ്വീകരിക്കുന്നതാണ്. വിവിധ ജില്ലകളിൽ കോർപ്പറേഷൻ നടത്തിയ വിപുലമായ സമ്പർക്ക പരിപാടിയിൽ ഗുണഭോക്താക്കളിൽനിന്നും ലഭിച്ച നിർദ്ദേശങ്ങളിൽ പരിഗണിച്ച് സ്റ്റാർട്ട് അപ്പ് സംരംഭകർക്കായുള്ള വായ്പ പദ്ധതി, വനിതാ ശാക്തീകരണ പദ്ധതി, ഭവന വായ്പ പദ്ധതി, ഭവന പുനരുദ്ധാരണ വായ്പ പദ്ധതി, പ്രവാസി പുനരുദ്ധാരണ വായ്പ പദ്ധതി എന്നിങ്ങനെ പല പദ്ധതികളും ആവിഷ്കരിച്ച് കോർപ്പറേഷൻ നടപ്പിലാക്കി വരുന്നു. മാത്രമല്ല കോർപ്പറേഷന് വായ്പ നൽകുന്ന ദേശീയ പട്ടികജാതി ധനകാര്യ വികസന കോർപ്പറേഷനായുള്ള സർക്കാർ ഗ്യാറണ്ടി 30 കോടി രൂപയിൽനിന്നും 100 കോടി രൂപയായി വർദ്ധിപ്പിച്ചിട്ടുണ്ട്.